

# Albert Marshall

## DIASPORA



Albert Marshall  
1997

# IL-POEŽIJA TA' ALBERT MARSHALL

Studju ta'

OLIVER FRIGGIERI

Meta fl-1967 hareg *Dħaben fl-Imħub*, ktieb b'għażla mill-poežiji ta' tliet ilħna ġoddha, it-taqṣima bil-versi ta' Albert Marshall kienet dik li laqtet l-attenzjoni l-aktar. Il-Moviment Qawmien Letterarju kien għadu kemm twaqqaf u l-paġni letterarji tal-ġurnali kienu fl-aqwa żmien tagħhom. Id-dibattit letterarju kien qawwi u miftuh. Kollox kien juri li l-kitba letterarja f'Malta kienet diehla bis-sahha kollha fis-seklu ghoxrin. Ghadd ta' kittieba żgħażagh, imnebb hin mill-mudelli tematiċi u stilistici magħrufa fl-Amerika u fl-Ewropa, kienu qegħdin ifittxu punti ta' riferiment differenti minn dawk li kienu qedew il-funzjoni tagħhom fil-hajja tal-kittieba ta' l-ewwel nofs seklu. Waqt li l-għeruq kulturali tal-kittieba ta' qabel kienu mħawlin fil-ħamrija tas-seklu dsatax, l-għeruq il-ġoddha kienu kontemporanji.

Qabel xejn fil-poežija bdew deħlin diversi forom ġoddha. Il-metrika ma baqghetx titfassal fuq ir-regoli fissi tat-tradizzjoni, u dahlet l-isperimentazzjoni li ressqet lill-poežija lejn il-proża. Il-versi ma baqghux jitqassmu dejjem fi stanzi regolari ta' erba' jew sitt versi u l-bqija, iżda bdiet tissawwar l-istanza ġielsa, b'għadd ta' versi li jvarja. Il-lingwaġġ ma

baqax jingħażel biss mis-saff Semitiku tal-Malti, u ħafna kliem ġdid, anki ghall-istess ilsien Malti, beda dieħel biex jieħu post il-qadim u jrodd tifsiriet u effetti ġodda. Il-metafori bdew jingħażlu mid-dinja tal-belt minnflok mill-kampanja, waqt li s-similitudni, tant għażiżha għar-romantiċi, bdiet titwarrab. It-taħdit beda jittaqqa b'hażna ta' riferimenti għad-din ja immedjata, għall-ahbarijiet internazzjonali, ghall-kultura dinjija. Il-miti l-qodma saru s-suġġett ta' stħarrig kritiku u l-poeti l-ġodda dehru mnebbh minn miti differenti minn dawk li mingħajrhom il-poezija konvenzjonali ma tiftihemx. Movimenti letterarji varji, Amerikani u Ewropej, mill-Futuriżmu sal-*Beat Generation*, bdew jitqiesu bħala l-kurrenti li l-poeti kellhom jidħlu fihom b'mod naturali, bħala shab ideali, kontemporanji, ta' dinja letterarja waħda. Ir-raġunijiet storiċi jistgħu jinstabu f'oqsma oħra tal-ħajja Maltija, lil hinn mill-letteratura, iżda għan ewljeni kien li l-kitba taġġonna ruħha, timxi mal-pass imghäggel ta' l-oqsma l-oħra ta' l-ġħajxien. Fil-Letteratura Maltija, kif ġara wkoll fin-narrattiva u fitteatru, bdew deħlin il-kurrenti, il-forom, il-frażjologiji u x-xejriet l-oħra ta' dik li b'terminu wiesa' tissejjah "il-letteratura moderna".

Kien tnieda żmien ġdid, b'bidliet mill-qiegh li għall-ewwel darba introduċew l-idea ta' letteratura awtonoma jew ta' dibattitu letterarju Malti maqtugħ mil-limiti dojoq ta' dibattitu lingwistiku, ta' xeħta lessikali u ortografika. L-awturi qiesu lilhom infushom bħala protagonisti ta' realtà li kienet teżisti digħi u li huma kellhom ileħħnuha bil-kitba tagħhom. Rebah sikwit it-temperament, u telghet sikwit fil-wiċċ ir-reazzjoni ta' ġenerazzjoni li kienet ilha tistenna li tibda tinstema'. Bħalma jiġi f'kull fażi kulturali ta' din ix-xeħta, fażi bikrija fi hdan perijodu wisq itwal, mhux il-kitba kollha laħqet l-istess livell. Iżda bħala regola, wara l-kitba kien hemm hażna ta' informazzjoni, medda ta' ideat, xhieda ta' għażla li kienet saret.

## IL-POEŽIJA TAL-PROTESTA

Fi ħdan dan il-kwadru jiftiehem Albert Marshall bix-xejriet distintivi tieghu, xejriet li matul medda ta' madwar tletin sena huwa baqa' fidil lejhom bħala prinċipji li minn barra jidħru formali waqt li fil-qofol tagħhom huma hjiel ta' viżjoni eżistenzjali. Għal Marshall il-poežija kellha tkun oggett li joħrog 'il barra mill-paġna fissa, sistema ta' tifisr li tinhadem skond ix-xejriet suġġettivi tal-qarrejja nfushom, dokument li jsegwi daqskemm jikser ir-regoli tal-kuntratt bejn id-destinatur u d-destinatarju. L-imprevedibbli, l-ambigwu, il-kapriċċuż, is-suġġettiv, xi drabi anki dak li jista' jinhass vulgari: dawn huma l-ispażji ġoddha li fihom Marshall beda jfitteżx lilu nnifsu, l-identità propria tiegħu ta' poeta, jew individwu, differenti. L-isfida saret parti mill-ghemil poetiku stess, u l-qarrej kelli jkun lest li jistenna kulma ma sabx fil-poežija ta' qabel.

Ironikament, għad li prinċipju ewljeni tal-moviment modern huwa l-komunikazzjoni effettiva, Marshall hu wieħed mill-poeti li jaġħtu l-akbar importanza lill-espressjoni, lill-fedeltà sħiħa lejn il-proċess kreattiv. Fi "Blindfold" u "Kemm Pop Kemm Fizzle", żewġ poežiji mdaħħlin fi *Dħaben fl-Imbuħ*, il-poeta hu l-artist li jaħsdad, jistqarr daqskemm jimplika, u sahansitra jispiċċa biex ibiddel il-komponiment poetiku fi splużjoni grafika, f'damma ta' ittri, sillabi u kliem li lkoll jokkupaw l-ispażji kollha tal-paġna. Din ix-xejra, għad li b'inqas enfasi, dehret ukoll f'Rumminiet misjura jittewbu minn wara s-Sejjieb (1971), waqt li għebet għal kollo f'*Poežiji ta' Mħabba* (1981). Hi indikazzjoni tal-ġlieda tal-poeta miegħu nnifsu, ma' kundizzjoni bikrija li baqa' nostalġiku għaliha.

Fil-qiegħ ta' kollox hemm it-twemmin fil-protesta bħala mġiba kostanti, diwi tal-hsieb ta' Albert Camus li l-bniedem jibni lilu nnifsu, isir xi ħadd, billi jirribella. Kollox jindika li l-protesta ma kinitx u, meta tibqa' tinhass f'poežiji tas-

snin sebghin-disghin, ma hix għażla staġunali, xejra ta' żmien li talabha bħala biċċa minn kredu letterarju. Il-protesta hi l-mod alternattiv kif Marshall jara l-affarijiet, diversament, u kollox ma' kollox f'solitudni kronika. Din hi għamlta ta' awtodefinizzjoni sottili:

raigel

jigi jħuf ma' nżul ix-xemx biswit l-ghadira tramuntana  
bi gwerra mdendla bi spaga fuq rasu  
u fuq il-pavru papillon ta' harir blu.

*Pavru tas-satin*

Il-mod kif Marshall jiddefinixxi lilu nnifsu, mhux biss f'din is-silta iżda f'diversi oħrajn li jidhru bħala kummenti ġeneriči, hu l-istess mod kif hu jagħmel haqq mill-bniedem tas-seklu għoxrin. Il-kontemporanjetà li bdiet biex dehret skoperta mixtieqa u doveruża, għarfien tal-liġi taż-żmien, tispicċa qajl qajl biex issir il-qagħda li l-poeta jrid u ma jistax jahrabha. Hemm għamlta ta' skumdità gravi fir-relazzjoni tal-poeta mad-dlinja tiegħu, id-dinja tal-fatti karatteristiċi “tat-tribù”, ta' dik li l-poeta suppost jitnebbah bil-ferha minnha. L-ghadab, ħejel tal-protesta, isir qaghda konsistenti tar-ruh, u jixref sikwit fit-tonalitā, fl-ghażla tal-kliem, fit-tlaqqiġi ta' valuri kuntrastanti, u jieħu sahansitra l-bixra ta' provokazzjoni. Anki Marshall tal-maturitā tat-tmeninijiet u tad-disghinijiet huwa fidil lejn Marshall taż-żgħożja kontestatarja.

Fil-kwadru tal-poežija Maltija ta' tmiem is-seklu għoxrin din hi qaghda solitarja ħafna. Għal Marshall iż-żmien spicċa biex ma biddel xejn fil-qofol tiegħu, u kollox juri li dik li kienet protesta “Maltija” kienet protesta spiritwali, eżistenzjali, kundizzjoni li lanqas l-emigrazzjoni ma toffriha soluzzjoni. Tqabbil tal-poežiji tas-snин 1967-81 u tas-snин 1981-96, qabel u wara t-tluq tal-poeta lejn l-Australja, jista' jrodd il-konklużjoni li matul dan iż-żmien kollu kien hemm

dejjem persuna essenzjalment “wahda” li qieghda tikteb. Fil-wiċċ tagħhom diversi poežiji jidhru jgiddbu din il-konkużjoni; fil-qiegħ tagħhom jistgħu jikkonfermawha. “Hemel 2” imxandra fl-1981 tiġibor kollox f’ħames versi:

ruħi bettija mimlija sax-xifer  
bl-ilma mbierek ta’ l-imħabba  
u meta fiha jidħol jghum u jogħdos alla  
tfawwar u xxerred  
u minn ghajnejja jzīgħi id-dmugħ.

L-istqarrija, għamla ta’ awtodefinizzjoni oħra, tlaqqa’ flimkien ghadd ta’ elementi: ir-riferiment ghall-kultura Maltija ta’ l-imghoddi (“bettija”), id-diwi tat-tifkira tar-riti reliġjużi (“bl-ilma mbierek”), il-motiv pajsaġġistiku Malti (“jgħum u jogħdos”), is-sens tad-divinita (“alla”), l-imġiba sentimental li l-poeta jrid irażżan fih u li xorta tixref (“minn ghajnejja jzīgħi id-dmugħ”). L-ispostanjetà istintiva li biha jikteb Marshall ghaliex “ruhi mimlija sax-xifer” hi mtahħta għal-ligi tal-kontroll (“meta fiha jidħol”, jiġifieri meta jintlaħaq livell oħla ta’ kuxjenzożit), u r-riżultat, bħal f’ċirku vizzjuż, hu bikja (“minn ghajnejja jzīgħi id-dmugħ”). Hemm f’Marshall is-sens tal-“poeta puer”, it-tifel li jiġiċċa biex ma jikber qatt, jew aħjar li jilhaq il-maturità billi jibqa’ nostalgicu għal tħalli dejjima.

#### IL-POETA TAT-TFULIJA

Waqt li fl-ghemil poetiku fih innifsu hemm dejjem hjiel ta’ ritorn lejn il-fażi tal-bidu, it-tħalli, f’Marshall it-tifkiriet ta’ tfulitu mhux biss jagħtu lok għal gallerija shiħa ta’ kwadretti mlewwna, iżda jqanqlu wkoll is-sens ta’ appartenenza għal xi “haġa”, għal epoka primordjali, li fis-sewwa ma teżistix aktar. Il-fatti saru tifkira, l-esperjenza ssarrfet f’kontenut

psikologiku qawwi, ix-xewqat u l-ideali u d-delužjonijiet baqghu jikbru f'punti ta' riferiment li jiddeterminaw kollox jew kwaži. Kollox jindika li l-imghoddi hu kristallizzat, imbindel fi preżent kontinwu, f'memorja li tiddetermina l-issa u l-hawn:

kienu laħqu kibru ġmielhom ġewwa fina  
l-mandolini

ommi qaltli mur bis-sliema kun bil-ghaqal  
u xi darba  
erga' lura

ġewwa fina amorini  
daqqew kiebja l-mandolini

*Gejja 1*

It-tifel li jilgħab bil-kliem huwa l-poeta li issa jfitteż il-kliem bħala maġija, gheliem ta' misterjożità, dokumenti ta' realta' ambigwa. Marshall jilgħab bit-tifsira doppja tal-“mandolini”, fis-sens ta' frotta jew strument mužikali. “Mur bis-sliema” hi l-frażi tipika Maltija ta' min iselleml lil xi hadd fit-tluq. Hi tbassira tal-vjaġġ lejn l-Australja fl-1981, il-biża' li t-tifel jitbiegħed, bhal Rużar Briffa, mis-sigurtà ta' l-omm. Il-qarrej jistaqsi x'relazzjoni hemm bejn il-kelmiet “amorini” u “mandolini”. It-tweġiba jagħtiha l-ahjar min għadu żgħir fiż-żmien: hemm relazzjoni ta' hoss. Marshall jinqeda kemm-il darba f'siltiet oħrajn bil-kliem imqiegħed f'pozizzjoni li jirrima biex jislet il-gost tat-tlaqqiġi tal-hsejjes. Huwa wieħed mill-modi letterarji tiegħi kif mhux biss jevoka t-tfulija iżda wkoll kif jirrendiha attwali fl-adultezza.

It-tfulija tispjega hafna minn kulma jagħmel Marshall fl-ahjar waqtiet tiegħi. Tispjega l-gost li jivvinta l-kliem billi jżomm l-istruttura ta' konsonanti u vokali fi kliem eżistenti, li jibqa' jidwi fil-bogħod. Il-kliem ġdid jispiċċa biex ma

jroddx tifsira u l-effett ikollu jitfittex fis-sahha stramba ta' kliem li jimla spazju u johloq mistoqsija:

la nulla bona benit  
la nulla bona.

*Classique*

Drabi oħra jsawwar verb minn nom (“tiddurella”, “tirrutina”) jew minn nom proprju (“nikkatjaha” minn “Katja”), jew minn isem ta’ kanzunetta (jimmakkarenja). Hi interessanti wkoll id-devjazzjoni paradigmatiċa (“żewġ ħbiberiji ilu” minflok “żewġt isjuf ilu” jew “żewġ xtiewi ilu” u l-bqja). Is-suġġett jitlob stħarrig sistematiku għaliex ghaliex hemm bosta eżempji oħrajn ta’ l-istess imġiba. Il-kapriċċożità li biha Marshall ihaddem l-ilsien Malti għandha l-għeruq tagħha fil-htiega tiegħu li bhallikieku jżomm iż-żmien fil-mogħdija tiegħu, u li jsib l-istat ideali li hu differenti mill-istat reali. B’dan it-tip ta’ poežija ta’ ritorn, bi mgħiba kuntrarja għal dik tar-romantiċi ta’ qablu, Marshall jimponi l-imghoddi fuq il-preżent u għalhekk it-tfulija ssir kisba gdida, il-verżjoni awtentika ta’ l-adultezza.

Xi drabi Marshall isarraf it-tfulija frakkont. L-ahjar eżempju jinsab f“Ha nerħu x-xlief jissajja waħdu”. It-tfulija hi rakkontata dejjem mill-adult, fid-dawl ta’ l-esperjenza, u l-motiv m’huwiex it-tfakkir ta’ l-imghoddi iżda l-ghajxien mill-ġdid ta’ l-imghoddi. Kollox isir possibbli għal poeta li minn jeddu jitlef is-sens taż-żmien, sewwa sew għaliex jixtieq jitilfu. Anki l-poežiji ta’ xeħta familjari u intima jinbnew bl-istess imġiba psikoloġika (“Volte face”, “Jaqaw”, “Kelma bejn Tnejn”); l-iben li kiber, il-missier, ir-raġel miżżewwieg huma varjanti ta’ xulxin, jiġifieri Marshall ma jadottax imġibiet differenti f kull każ.

Għadd ta’ ritornelli tipiči tat-tfulija, riferimenti għal logħob, ġudizzji ta’ adult huma elementi li jithalltu flimkien

f“Ha nerħu x-xlief jissajja waħdu”. Stħarriġ strutturali elementari tal-poezija jixxet dawl qawwi fuq il-personalità kollha tal-poeta. Marshall jibda billi jpingi kwadrett ta’ tfal jilaghbu u jgħaddi biex itenni l-frażijiet ritmiċi tat-tfal ta’ żmienu. Minnufih wara jaśal il-ġudizzju tiegħu:

kważi erotika niftakar kienet...

Id-dinja ta’ l-adulti, skolastika, reliġjuża hi kważi mwaqqgħa għaċ-ċajt, u hu č-ċajt innoċenti ta’ min jara lill-adulti bħala invażuri, preżenti bla ma huma mixtieqa. Il-poezija tagħlaq bl-evokazzjoni ta’ għidut popolari fost it-tfal magħmul minn taħlita ta’ Malti u Ingliz meħudin minn kanzunetta ta’ l-epoka u minn żieda tat-tfal Maltin:

16 tons  
what you get  
a big mazzita and a small zalzett.

Il-moral tal-poezija f'ghamla ta’ rakkont hu parabbola tal-hajja nnifisha kif jinterpretaha Marshall: hi innoċenti u serja, interessanti u frivola, logika u fl-ahħar assurda. Bhall-awturi tat-tieni nofs tas-seklu għoxrin, Marshall hu influwenzat mill-Eżistenzjaliżmu Franċiż. Id-differenza tinsab fil-punt fondamentali meta l-awtur Malti, kontra l-parir ta’ Camus, jispiċċa biex lill-assurd jiddiskutih, u għalhekk jagħti sens, jikkontradiċi - u jiissuperah. Irraġuni hi dejjem l-istess: il-kultura reliġjuża f'Malta tibqa’ tispjega kollox, u lill-awtur treġġgħu lura anki wara li jkun mexxa hafna lilħinn. Dak li jiġi lil Dun Karm f“Il-Jien u lilħinn Minnu” fi tniem it-tletinijiet jiġi mill-ġdid lill-moderni. L-influwenza qawwija tal-kultura tat-tfulija tispicċċa biex tiddetermina kollox.

F’din id-dinja ta’ kuntrasti kollox jithallat fħaġa waħda. Marshall iwaqqqa’ għaċ-ċajt u fl-istess hin iqim u jammira,

jixtieq jaqta' l-għeruq u jsib li jwasslu sa qalbu, jemigra fil-bogħod u jibqa' Malti - tant li jirritorna. Ir-ritorn fiżiku hu biss konferma li l-istess ritorn ma kienx meħtieg biex iseddaq l-impressjoni li l-qtugħ qatt ma seħħ. Hemm rabta ta' kontinwitā bejn il-poežiji ta' qabel l-1981 u l-poežiji ta' wara, u l-għeruq huma dejjem is-sittinijiet. Il-kreattività poetika ta' Marshall żviluppat ħafna, iżda dejjem sa ċertu punt, b'riserva, b'passi meqjusin li ma jaslux sax-xifer. Din hi l-kwalitā li lil damma ta' poežiji mifruxin tul madwar tletin sena troddilha l-unità tematika u anki formali.

#### IL-POEŽIJA TA' L-GħERUQ

F'diversi sensi Marshall huwa wild it-tradizzjoni li huwa jidher li jinqata' minnha l-aktar. Huwa influwenzat minn Dun Karm u mill-iskola tieghu ghallinqas skond il-ligi ta' l-opposti. Hi influwenza sottili, digerita, imħollija dejjem xi mkien fil-qigħan tas-saffi tas-sinifikati u tal-lingwaġġi tipiči tieghu. F'dan id-dawl huwa kuntrarju għal Mario Azzopardi, waqt li b'semplifikazzjoni jingħad li jixbhu. Hi r-relazzjoni bejn l-opposti, li jistgħu jidhru bħal xulxin. F'dan id-dawl Marshall huwa solitarju fil-kwadru tal-poežija Maltija ta' żmienu.

Id-drawwiet, ir-riti, ir-ritornelli, il-logħbiet tat-tfulija huma fdal ta' wirt li Marshall jibqa' mqabba miegħu b'sagħiċċju li jinhass. Taħt l-iskorċa ta' ciniżmu kroniku l-poeta jaħbi turment li donnu hu, fit-tilwima marromantiżmu storiku, jibża' jistqarru u jkantah. Din hi l-ġlieda li Marshall jitlef miegħu nnifsu, esponent ta' sensittivitā mistħija, poeta li jibża' mill-espressjoni tas-sentiment li hu fil-fatt mimli bih u li jispicċċa biex jagħmlu poeta. Isheħ mix-xorti temporanja li sabet f'Malta l-kultura Anglo-Amerikana hemm il-kundizzjoni dejjiema tal-mediterranjetà.

Għal Marshall Malta hi "il-għażira tal-gagazza u tal-

kartapest”, “gżira tal-fidloqqom”. Hi wkoll “dil-gżira ta’ holmti”, fejn “ma nbidel xejn”. Fi hdan dan id-duwaliżmu tikber il-personalità ta’ poeta li jħobb u jistmerr, u sewwasew ta’ l-emigrant li jerġa’ lura lejn pajjiżu. Meta jirrifletti dwar din il-qaghda l-poeta jerġa’ jsir liriku, it-tonalità ssir gravi, il-lingwaġġ jissawwar minn kliem elementari, u r-ritmu jinhass klassiku:

Hajti

volte-face jirrutina mar-ritmi  
ta’ arlogġ imghażżeġ u mingħajr wiċċ

.....  
.....

kemm għandu mill-miraġġ ta’ qabel il-mewt  
il-volte-face ta’ hajti...

*Volte face*

Jekk din il-tematika titqies bħala centrali fil-poežija kollha ta’ Marshall, ix-xejriet l-ohrajn jidhru sekondarji jew ghallinqas espressjonijiet imtaħħta għaliha, žviluppi kurjuži tagħha. Iċ-ċiniżmu ta’ bosta siltiet jinhass bħala l-forma li jieħu ideal mixtieq; f-terminali politiko-nazzjonali dan ifisser delużjoni bil-pajjiż, sentiment li waqt li Marshall ifissru b’xejriet originali, huwa wkoll esperjenza mgarrba minn grupp shiħ ta’ kittieba kemm tal-poežija u kemm tan-narrattiva u tat-teatru. L-elasticità stess li hi xejra tal-lingwa tiegħu ssir espressjoni tal-htiega li jħoss li jmur lilhinn mill-forom fissi tas-sintassi tradizzjonali u mil-limiti magħrufa tal-lessiku, u l-aktar tal-lessiku li l-kanoni letterarja lokali ma tkallix lil min imur kontried jew ’il barra minnu. Bilk-sur ta’ dawn ir-“regoli” Marshall jagħmel stqarrija kemm estetika u kemm politika.

L-ahjar mod kif titfisser din l-interpretazzjoni hu t-taħlit tat-tifhir u tal-kritika. It-test tal-qiegħ hu magħmul mill-

miti u mill-valuri li bihom Malta hi definita tradizzjonalment; it-test tal-wiċċ ġistqarr ġudizzju modern u kritiku mingħajr ekwivoċi. Il-possibbiltà ta' dan il-qari doppju tinhass l-aktar kull meta Marshall jitkellem fit-termini ta' "ahna", u jagħmel il-haqeq dwar poplu shiħ:

m'ahniex razza 'nferjuri ghax demmna minestra  
jew għaliex minn għanqudnaw twemminna qartasnieh  
fis-santi pawlini

anqas ghax l-ideoloġiji  
inwahħħluhom bozoz fil-festuni mixegħla  
mal-faċċati tal-każini

jew ghax ġrajjitna ngastata feles fil-musulew  
tal-popli l-kbar

imma għaliex ahna li ahna  
poplu ġo dar tal-pupi  
ikkuttunat ġo awra ta' innoċenza.

*Il-Ġubliew tas-Safa*

F'waqtiet bħal dan tista' titfittex parti mill-malinkonija paradossali li sserrep fil-poežiji ta' Marshall li, mill-bqja, iroddu impressjoni opposta. Iċ-ċiniżmu hu espressjoni ta' interess imweġġa; il-komiċċità tesprimi realtà li m'hix mixtieqa; it-twemmin fl-attwalitā tat-tfulija jissuġġerixxi l-htiega ta' alternattiva għall-preżent. Qari tal-poežija kollha ta' Marshall f'dan id-dawl jitlob li mela kollox jitfisser skond l-implikazzjoni u mhux skond l-istqarrija. Marshall reali m'huwiex dak li jitla' fil-wiċċ, iżda dak li jista' jinstab jekk jitfittex taht is-saff ohxon tal-wiċċ. Dik li tidher f'xi waqtiet bhala frivolezza, fit-tema u fit-thaddim avventuruż tal-lingwa, ikollha titqies bhala gravità mrażżna, burdata li ma tippermettix li tkun mistharrġa. Jekk hemm unità tematika f'Marshall, kollox juri li din trid tinstab fil-waqtiet tad-delużjoni, li huma wkoll il-waqtiet liriċi. Il-waqtiet l-

oħrajn, anki jekk huma kotrana, jieħdu s-sura ta' intervalli. Il-punt tar-rabta ma jinstabx fil-livell tagħhom, iżda fil-livell iż-żejj fond, 'l isfel: il-livell tar-riflessjoni.

Din l-interpretazzjoni tikseb saħha akbar jekk jitqies il-fatt li l-poeta huwa wkoll bniedem tat-teatru. Il-ġestwalitā li hi suġġerita f'bosta poežiji, il-bdil fit-tonalitā, ix-xeħta diskursiva, l-aspett kwadrettistiku, l-enfasi fuq l-attività, is-sens qawwi ta' čaqli, il-komiċitā li sikwit tistrieh fuq il-bini ta' xenetta, it-tahlit tar-registri b'mod li hu tipiku tat-tahdit kurrenti: dawn u xejriet oħrajn huma lkoll ir-riżultat ta' l-impatt tar-regista fuq il-poeta. Il-ħtieġa ossessiva li tinhass f'Marshall il-kittieb biex lill-kelma jagħtiha dimensjonijiet oħra u joħroġha 'l barra mil-limiti tal-paġna miktuba, unidimensjonal, hi minnha nnifisha xhieda teatralitā li Marshall jagħmel użu shiħ minnha fil-formazzjoni ta' poežija.

Dan kollu jghinu l-aktar biex jiddrammatizza l-verżjoni tiegħu ta' Malta, li tibqa' t-tema ewlenija tiegħu, hi kemm hi mħaxkna ma' temi ta' fejda universali. Dan il-kwadrett hu tipiku ta' Marshall ghaliex fid-drammatizzazzjoni ta' xena traġika jisħaq fuq l-azzjoni waqt li jrażżan kull żvog emottiv:

hadd ma fehem għala l-armla tal-haddiem li miet  
bla kolazzjon,  
issarat bħal għafrida ma' ta' l-ambulanza  
li riedu joftmuha mill-katavru  
għala thabblu fxulxin il-muskoli ta' wiċċha  
meta l-pulizija ħafnuha minn dirghajha  
halli ta' l-ambulanza jkun jista' jsuq.

*Poežija grīza*

L-iffullar tal-verbi u tan-nomi f'din is-silta, donnhom direzzjonijiet tar-regista, hu indikazzjoni ta' poeta li jħares lejn il-ħajja bħala azzjoni, il-kriterju li bih il-ħajja hi klassikament imkejla. Hi din l-istess teatralitā mżewqa li

Marshall josserva fl-imġiba Maltija li tirrendih kwadrettista, xi hadd li jitlaq mis-sentiment biex jipprezentah bhala sitwazzjoni. L-att tal-kitba ta' poežija, madankollu, jitlob kompromess tekniċu; il-poeta għandu biss karta quddiemu. U Marshall bhala poeta jaśal li jkun rakkontatur, anki jekk imwebbel mit-teatralitā. Element li jgħaqqa bosta poežiji tiegħu flimkien huwa sewwasew il-fil narrativ, u riflessjonijiet tiegħu dwar Malta huma mfissra bhala sensiela ta' kwadri, xi drabi aneddoti.

F'dan l-aspett ukoll, minkejja l-modernità tiegħu, Marshall baqa' fidil lejn xejra ewlenija tal-poežija Maltija. Mill-ħrafa popolari sal-poežija patrijottika, mil-lirika awtobiografika sar-ritrattiżmu ta' tmiem is-snin sittin, il-lehma Maltija żammet il-logika tar-rakkontatur tradizzjonali. Marshall li jevoka s-sitwazzjonijiet tat-tfulija huwa l-istess wieħed li issa jipprovd f'termini ċari l-interpretazzjoni tiegħu tal-pajjiż. Il-poeta hu midjun lejn il-reġista daqskemm il-kuntrarju, u forsi fiż-żewġ kompetenzi Marshall hu midjun lejn it-teatru reali tat-triq, it-teatrin istintiv. Hi regola fit-tematika tiegħu li hu jfitter l-għeruq sewwasew hemmhekk.

#### IL-POETA EMIGRANT

Is-sentimenti ta' l-emigrant huma mogħtijin il-ħelsien biex jimirħu l-aktar f"Volte-face", iżda l-poežija ta' l-emigrazzjoni ta' Marshall hi normalment l-aktar direttu fost il-waqtiet l-oħra kollha. Bhal f"Qalli dar-raġel", espressjoni tipika ta' l-gherf tal-bniedem tat-triq, f"Żarenu l-Qolla" Marshall iħallat ir-ridikolu mas-serju u jħallxi l-emozzjoni titnissel weħidha, mingħajr indħil letterarju. Ir-rakkontatur tipiku jibni kwadrett ta' missier li jitbekka lil uliedu msiefra fl-Australja. Il-kelliem reali m'huiwex il-persuna msemmija iżda l-poeta nnifsu, li skond il-mudell tal-ħrafa tradizzjonali jixxet il-moral f'tarf in-narazzjoni:

u meta l-emigrant jitlaq pajjiżu  
ikun bħal ruh mitlufa  
ghal għomru ttorturat mill-fantażma ta' ġuġi ommu

F“Il-Firda” Marshall jerġa’ jadotta l-imġiba tipika tar-rakkontatur:

Isimgħuha  
isimgħuha ċ-ċafċifa tal-baħar

Waqt li f'diversi poežiji t-tifsira hi suġġerita biss jew mohbija taħt saffi shah ta’ taħdit figurattiv, meta t-tema hi Maltija Marshall jinqeda bil-mezzi l-iżjed elementari tal-kitba versifikata. Wara l-versi msemmija tal-ftuħ kollox jissokta bl-istess immedjatezza, u hekk ukoll f“Katja” u poežiji oħrajn, li lkoll ibiddlu l-emigrazzjoni f'għamla ta’ eżilju, f’sens qawwi ta’ solitudni u nostalġija għal imkien li issa jispicċa idealizzat. F’dan is-sens, bħal ilħna oħrajn fl-Awstralja, Marshall jerġa’ lura lejn uhud mit-temi ttrattati b’xeħta popolari minn Ĝan Anton Vassallo fis-seklu dsatax.

Għadd ta’ poežiji oħrajn bħal “Russel Street”, “Barbie”, “Għall-habta ta’ nofs Jannar fl-inħawi ta’ Samaria (Victoria)”, jissarrfu f dokument liriku ta’ poeta mbiegħed minn pajjiżu, dejjem wild gżira ċkejkna li sab ruħu fil-beraħ u li jistrieh hafna fuq il-memorja u x-xewqa. F’dan il-kuntest Marshall ma jidherx is-sentimenti elementari, tipiči ta’ l-emigrant, u jleħħinhom b’miżuri kbar ta’ kompromess ma’ l-istil essenzjali tieghu. Il-metafora implikata hi tal-vjaġġatur reali li jsir pellegrin solitarju mbiegħed minn punt ġegografiku fiss. “Id-dar” ukoll issir metafora ta’ pajjiż imbiegħed:

xerridt hafna mill-ilma li kelli mgemma’ fil-buqar  
jen u nterraq fil-labirinti ta’ dan il-promontorju

u issa fadalli ftit wisq  
ghal meta nasal lura d-dar.

*Wilson Prom – Genna Mitlufa*

L-ispaži kbar, il-mixi, it-taħlita ta' l-imghoddi u l-preżent huma lkoll motivi "Awstraljani" li, kif jiġri f"Il-Ġublew tas-Safa", jibqgħu xhieda ta' poeta Malti li ma qatax l-gheruq. Għalhekk din l-istqarrija tesprimi kollo:

tidfinnix f'dan il-pajjiż meta mmut  
ibgħat ġismi lura f'borża 'l ommok fi kwan long.  
*Poezija griža*

#### IL-LIRIKA MNEBBHA MID-DUWALIŻMU

Żewġ poežiji qsar jistgħu jitqiesu bħala emblematici tas-saff l-aktar mħobbi u reali fil-kuxjenza ta' Marshall. Bħal fil-każ ta' xejriet ewlenin oħrajn, huma punti ta' kuntrast ma' dik li mill-qari tas-saff tal-wiċċi tista' titqies bħala l-identità l-iżżejjed ovvja tiegħu. Bħal drabi oħrajn, il-kuntrast jista' jiswa biex jinstab il-qofol.

"Sinalġija" tesprimi d-duwaliżmu bejn ir-ruħ u l-ġisem tal-poeta, u tagħmel dan billi tevoka l-kruċifissjoni ta' Kristu. Is-silta Evangelika hi mbidla f'għamlu ta' paġna mid-djarju tal-persuna li bħal drabi oħra qieghda tindirizza lil persuna oħra li ma tissemmiex. F'xi waqtiet oħrajn il-persuna hi l-mara, is-sieħba u l-omm, dik li hi mistiedna tisma' ("Jaqaw"). Drabi oħra hi persuna identifikata biss mill-grammatika, u tista' tkun il-mara daqskemm il-qarrej ideali, id-destinatarju li miegħu Marshall sikwit jiżvolgi l-poežija f'għamlu ta' djalgu. "Sinalġija" hi importanti sewwasew ghaliex ittellā fil-wiċċi kulma bħala regola l-poeta żamm fil-qiegh:

meta jdoqqu t-tlieta l-ġimħa filghaxxija  
ahseb fija  
tliet sīħat ta' l-agunija.

Id-duwaliżmu li jifrex fi "Duende" jinsab fil-kuxjenza stess tal-poeta, u jfakkar fil-qasma Cartesjana bejn "il-ħaġa li taħseb" u "l-ħaġa estiża". Il-firda li sikkit tidher bejn is-suġġett u l-oggett, bejn il-poeta u d-dinja jew il-pajjiż tiegħu, din id-darba hi bħallkieku magħluqa fi ħdan personalità:

Għaliex das-seher ta' ferħ  
meta naf li m'ghandi xejn

forsi jiena għandi lili  
imma lili

għada se jmut

Waqt li ż-żewġ poežiji, fost l-iqsar minn kulma kiteb Marshall, iħaddnu t-tema tad-duwaliżmu fil-limiti tagħhom u jagħmlu stqarrija shiha, l-istess motiv jista' jinstab imħaxken ma' motivi oħrajn, differenti ħafna, f'għadd ta' poežiji differenti. Fil-kuntest tal-medda kollha tal-poežiji ta' Marshall, iż-żewġ waqtiet qosra jassumu l-birxa ta' dokumenti sommarji, essenzjali ta' l-identità vera tiegħu, dik li forsi l-bniedem tat-teatru fih irnexxielu jrażżan jew itaħħat għal xejret oħrajn. Mill-bqija, kull meta l-poežija ta' Marshall ma tfakkarx, imqar mill-bogħod, fil-ħajja tal-palk, jew kulmeta l-poežija ma tbiddilx lill-ħajja f'palk, ir-regista jidher fid-dawl propriu tiegħu. U għalhekk jirrifletti mingħajr ma jirrikorri ghall-mezzi li jkun haddem meta tella' l-lir-realità fuq il-palk. Jibqa' dejjem l-istess bniedem li jinfiehem billi titfitteż l-essenzjalità tiegħu. F'termini teatrali Marshall ibiddel kontenut serju f'kummiedja jew f'satira jew f'sensiela ta' motivi činiċi; f'termini storiċi Marshall jirritorna lejn is-sittinijiet (li matulhom skopra l-possibilitajiet tekniċi tiegħu) bid-dispożizzjoni tat-tmeninijiet u tad-disghinijiet (li matulhom għadda għall-adultezza umana u poetika).

Waqt li Marshall jibqa' l-poeta li jfakk permanentement l-aktar fis-sittinijiet anki wara li ghaddew, huwa jibqa' wkoll il-poeta li habrek l-aktar biex jegħleb kull distinzjoni bejn żmien u ieħor. It-tfulija tibqa' fażi fissa daqskemm tema dejjiema, imgarrba f'kull fażi oħra. Id-duwaliżmu, għalhekk, jista' jispjega kollox u jitfisser f'għadd ta' varjazzjonijiet: it-tifel u l-adult, ir-regista u l-poeta, l-emigrant u l-Malti f'Malta, il-poeta avventurier tal-kelma u l-poeta li jibża' mill-gravità tagħha. Huwa l-poeta li jimraħ bejn l-estremi, bejn poežija oskura u poežija konfessjonal, bejn il-monologu li hu jippreferi u d-djalogu li hu jkollu jirrikorri għalih. Il-konsistenza tiegħu aktarx tinsab fit-triq tan-nofs, fit-thaddim tal-kelma bhala kompromess ma' dak li ma jistax jitfisser, jiġifieri bhala espressjoni ta' ambigwitā, vjaġġ tassew imbieghed mill-punt tat-tluq tiegħu fis-sittinijiet.